

Kopja Informali ta' Sentenza



**QORTI CIVILI  
PRIM' AWLA**

**ONOR. IMHALLEF  
JOSEPH R. MICALLEF**

Seduta ta' l-14 ta' Jannar, 2013

Citazzjoni Numru. 765/2011

**G.G.D. PROPERTIES LIMITED**

VS

**J D LIFT SUPPLIES LIMITED**

**Il-Qorti:**

Dan huwa provvediment dwar talba magħmula mill-kumpannija mħarrka b'rikors imressaq minnha fit-23 ta' Lulju, 2012, u li bih u għar-raġunijiet hemm imsemmijin, talbet li din il-Qorti ssib li ma kenitx saret qatt in-notifika tagħha bl-atti tal-kawża kif titlob il-liġi u biex b'hekk tagħtiha żmien biex tressaq il-kontestazzjoni tal-kawża

miftuħa kontra tagħha mill-kumpannija attriċi f'Awissu tal-2011;

Illi bi Twegiba mressqa fis-7 ta' Diċembru, 2012<sup>1</sup>, il-kumpannija attriċi qalet li n-notifika tal-parti l-oħra kienet saret sewwa u li ma hemm l-ebda raġuni tajba għaliex il-kumpannija mħarrka għandha titħalla tressaq Twegiba Maħlufa;

Illi mill-atti tal-kawża joħroġ li fit-8 ta' Awissu, 2011, il-kumpannija attriċi fetħet din il-kawża fejn talbet li l-Qorti ssib lill-kumpannija mħarrka ħatja ta' ksur ta' appalt bla raġuni tajba fil-liġi minħabba nuqqas ta' twettiq tal-istess, konsistenti fl-istallazzjoni ta' *lift* f'binja tal-istess kumpannija attriċi u li ssib lill-istess kumpannija mħarrka responsabbli għad-danni li ġabtilha minħabba dak in-nuqqas u tħallasha dawk id-danni hekk likwidati mill-Qorti. Talbet ukoll biex, f'każ li l-kumpannija mħarrka tonqos li ttemm l-appalt mogħti lilha fiż-żmien determinat, il-Qorti tħoll il-kuntratt tal-appalt u tawtorizzaha biex ittemm ix-xogħlijiet meħtieġa bi spejjeż għall-istess kumpannija mħarrka;

Illi b'degriet tat-18 ta' Awissu, 2011<sup>2</sup>, din il-Qorti ordnat in-notifika tal-atti tal-kawża u tal-Avviż tas-Smigħ lill-kumpannija mħarrka u tat direttivi lill-kumpannija attriċi dwar it-tressiq tal-provi min-naħa tagħha;

Illi minkejja tliet tentativi fi żmien ta' ftit ġimgħat, il-kumpannija attriċi ma seħħilhiex tinnotifika lill-kumpannija mħarrka fl-indirizz imsemmi minnha fir-Rikors Maħluf. B'degriet mogħti fis-17 ta' Novembru, 2011<sup>3</sup>, il-Qorti awtorizzat lill-kumpannija attriċi tinnotifika lill-kumpannija mħarrka bil-meżż maħsub fl-artikolu 187(5) tal-Kapitolu 12 tal-Liġijiet ta' Malta, ukoll bil-pubblikazzjoni f'ġurnal lokali wieħed fl-ilsien Malti. Saret notifika bl-affissjoni fl-Għassa tal-Pulizija u fl-Uffiċċju tal-Kunsill Lokali relattiv, iżda ma saritx l-affissjoni fis-sede tal-kumpannija mħarrka. Saret

---

<sup>1</sup> Paġ. 76 tal-proċess

<sup>2</sup> Paġ. 4 – 5 tal-proċess

<sup>3</sup> Paġ. 10 tal-proċess

ukoll il-pubblikazzjoni fil-Gažżetta tal-Gvern<sup>4</sup> u f'gurnal lokali<sup>5</sup>;

Illi b'degriet mogħti minn din il-Qorti waqt is-smiġħ tal-10 ta' Mejju, 2012<sup>6</sup>, din il-Qorti sabet li l-kumpannija mħarrka kienet ġiet notifikata kif imiss u li kienet waqgħet kontumaċi minħabba li ma kenitx ressqet Twegiba Maħlufa fiż-żmien mogħti mil-liġi għal dan;

Illi b'rikors imressaq minnha fit-12 ta' Lulju, 2012<sup>7</sup>, u meta l-kawża kienet tħalliet għas-sentenza dwar l-ewwel tliet talbiet attriċi, il-kumpannija mħarrka talbet lil din il-Qorti tħalliha tiġġustifika l-kontumaċja tagħha, filwaqt li tenniet li kienet qiegħda tirriżerva l-pożizzjoni tagħha dwar is-siwi tan-notifika. Qabel ma l-Qorti kienet laħqet tat il-provvediment dwar l-imsemmi rikors, il-kumpannija mħarrka ressqet ir-rikors li dwaru qiegħed jingħata dan il-provvediment;

### ***Ikkunsidrat:***

Illi l-kumpannija mħarrka tgħid li n-notifika ma saritx kif imiss għaliex tqis li ma tħarisx dak li jitlob l-artikolu 187(5) tal-Kapitolu 12 tal-Liġijiet ta' Malta, billi ma twaħħlitx kopja tal-atti mal-bieb tal-post fejn tmexxi n-negozju tagħha. Hija tishaq li l-kumpannija attriċi kienet taf b'dan il-post għaliex mill-provi dokumentali mressqa mill-istess kumpannija, dak il-post jissemma, minkejja li ma kienx l-uffiċċju registrat tagħha. Hija żżid tgħid ukoll li n-notifika bil-pubblikazzjoni ma saritx lanqas kif ordnat fid-degriet tas-17 ta' Diċembru, 2011, billi l-kumpannija attriċi gabet l-avviż f'gurnal lokali fl-ilsien ingliz, meta d-degriet jgħid li kellu jidher f'gurnal fl-ilsien Malti. Ittemm tgħid li lanqas il-pubblikazzjoni fil-Gažżetta tal-Gvern ma saret skond ma titlob il-liġi, għaliex is-silta li dehret fil-pubblikazzjoni relattiva ta' dik il-Gažżetta ssemmi biss l-ewwel talba attriċi u mhux ukoll it-talbiet attriċi l-oħrajn;

---

<sup>4</sup> Paġġ. 12 – 3 tal-proċess

<sup>5</sup> Paġġ. 19 tal-proċess

<sup>6</sup> Paġġ. 21 tal-proċess

<sup>7</sup> Paġġ. 68 – 9 tal-proċess

Illi l-kumpannija attriċi twarrab dawn l-ilmenti bħala fiergħa u tişħaq li l-kumpannija mħarrka qiegħda tfettaq għax kienet taf bil-kawża minkejja dawn in-nuqqasijiet;

Illi l-proċedura ta' notifika ta' atti ġudizzjarji ta' korp li jkollu personalita' ġuridika distinta hija mfissra fl-artikolu 187(4) tal-Kodiċi tal-Proċedura Ċivili. F'dak il-każ, biex notifika jitqies li saret sewwa, jeħtieġ jintwera li **jew** (a) tħalliet kopja tal-att fl-uffiċċju registrat, fl-uffiċċju ewlieni, jew fil-post tan-negozju jew fl-indirizz postali, **f'idejn** persuna li jkollha r-rappreżentanza ġuridika ta' dak il-korp, jew segretarju tal-kumpannija, jew persuna oħra awtorizzata bil-miktub; **jew** (b) f'idejn xiħadd mill-imsemmija persuni, imma billi titħalla **f'idejn** membru tal-familja jew tad-dar jew f'idejn wieħed fis-servizz ta' persuna bħal dik jew ta' prokuratur tagħha, jew f'idejn persuna awtorizzata minn persuna bħal dik biex tircievi l-posta tagħha, fil-post fejn dik il-persuna tkun toqgħod jew taħdem jew fil-post tax-xogħol jew fl-indirizz postali tagħha;

Illi f'dan il-każ, il-mod ta' notifika kif imsemmi hawn fuq ma tħallix ir-riżultat mixtieq għaliex, fit-tliet tentativi ta' notifika, kull darba r-riferta kienet tgħid li l-post imsemmi fil-Mosta (li, x'aktarx huwa l-indirizz tal-uffiċċju registrat tal-kumpannija mħarrka) ma nstabx. Kien għalhekk li l-kumpannija attriċi kellha ddu għall-proċedura maħsuba fl-artikolu 187(5) tal-istess Kodiċi;

Illi din il-Qorti, ssib li l-pretensjoni tal-kumpannija mħarrka hija tajba. Fi kwestjoni teknika bħalma hija n-notifika tal-atti, jeħtieġ li dak il-pass fit-tmexxija ta' kawża jitwettaq kif imiss u skond ma titlob il-liġi. Nuqqas bħal dan tant huwa ta' gravita' tali li l-liġi proċedurali nnifisha tagħtih bħala waħda mir-raġunijiet li bih sentenza tista' titħassar u l-kawża tinstama' mill-ġdid<sup>8</sup>. Fil-każ tal-lum, il-Qorti tagħraf li (i) ma saret qatt notifika bl-affissjoni mal-post tal-kumpannija mħarrka, la mal-uffiċċju fejn hija tmexxi n-negozju tagħha u lanqas mal-uffiċċju registrat; (ii) li s-silta miġjuba fil-Gažetta tal-Gvern tassew ma tifflettix it-

---

<sup>8</sup> Art. 811(b) tal-Kap 12

Kopja Informali ta' Sentenza

talbiet kollha tal-kumpanija attriċi b'mod li tissoddisfa r-rekwiżit ta' l-liġi; u (iii) għaliex il-proċess tal-pubblikazzjoni ma qagħadx għal dak ordnat minn din il-Qorti fid-degriet tagħha tas-17 ta' Novembru, 2011;

Illi għalhekk, il-Qorti qiegħda ssib li ladarba joħroġu dawn in-nuqqasijiet, ma jistax jitqies li l-kumpanija m'harrka waqgħet kontumaċi, għaliex l-istat tal-kontumaċja jippreżumi li jkun twettaq kif imiss il-proċess ta' notifika tal-atti;

Illi għalhekk il-Qorti ssib li hemm lok biex, għall-finijiet tal-artikolu 230 tal-Kapitolu 12 tal-Liġijiet ta' Malta, tibdel *contrario imperio* wkoll id-degriet tagħha fejn iddikjarat li l-kumpanija m'harrka kienet waqgħet kontumaċi;

Għal dawn ir-raġunijiet, il-Qorti qiegħda tipprovdi dwar ir-rikors imressaq mill-kumpanija m'harrka tat-23 ta' Lulju, 2012 billi:

**Tilqa' l-ewwel talba** u ssib li l-istess kumpanija m'harrka ma kenitx notifikata kif imiss bl-atti tal-kawża;

**Thassar *contrario imperio*** d-degriet tagħha tal-10 ta' Mejju, 2012, safejn kienet sabet li l-istess kumpanija m'harrka kienet baqgħet kontumaċi; u

**Tilqa' t-tieni talba** billi tagħti lill-kumpanija m'harrka għoxrin (20) jum millum biex tressaq it-Tweġiba Maħlufa tagħha għat-talbiet tal-kumpanija attriċi.

< Sentenza In Parte >

-----TMIEM-----